

# Apprezzament: L-Avukat Ġużè Cassar u l-Festa tal-Madonna ta' Lourdes fil-Qrendi

© Carmen Lia B.Ed. (Hons.), B.A.

“L-Avukat tal-Festi Sekondarji” – hekk kien jindirizzah l-Eċċ. Tieghu Mons. Arcisqof Mikiel Gonzi lill-Avukat Ġużè Cassar meta fis-snin hamsin Ġużè kien imur ikellmu rigward il-festa tal-Madonna ta' Lourdes tal-Qrendi. Din il-frazi kienet tixraqlu lil Ġużè għax il-festa ta' Lourdes u Ġużè kienu magħgħuna haġa wahda flimkien. Matul is-snin, is-sehem soċjali ta' Ġużè Cassar kien kbir, speċjalment fil-Qrendi u għall-Qrendin, u speċjalment ukoll għall-festa tal-Madonna ta' Lourdes.

## Il-festa u d-devozzjoni lejn il-Madonna ta' Lourdes fil-Qrendi

Sa tmiem is-seklu dsatax, il-festa prinċipali fil-Qrendi kienet dik ta' l-Assunzjoni ta' Marija Vergni, popolarment imsejha Santa Marija. L-ewwel purċissjoni bi statwa ta' l-Assunta f'Malta kienet issir fil-Qrendi.<sup>1</sup>

Fl-1869, hdax-il sena wara d-dehriet tal-Madonna ġewwa Lourdes fi Franza, mar bhala kappillan il-Qrendi Dun Pietru Pawl Xuereb, D.D. Dan il-kappillan, bhal hafna miljuni ta' nsara mad-dinja kollha, issahhar minn dawn id-dehriet tal-Madonna u saħansitra żar il-belt ta' Lourdes fi Franza. Id-devozzjoni lejn il-Madonna ta' Lourdes bdiet dejjem tikber f'Malta. Għalhekk il-kappillan Xuereb haseb biex iżid din id-devozzjoni lejn il-Madonna ta' Lourdes fil-Qrendi. Huwa waqqaf il-Fratellanza tal-Madonna ta' Lourdes. Fl-1878, biex iżid l-entuzjażmu, ġab statwa tal-Madonna ta' Lourdes u beda jorganizza festa f'għieħ il-Madonna ta' Lourdes. Jingħad ukoll li mad-dar tiegħu għamel niċċa bi statwa tal-Madonna ta' Lourdes.

Fl-1895 twaqqaf l-ewwel każin soċjali bl-isem *Casino Lourdes*. Dan il-każin fil-Palazz tan-Nobbli Spiteri Agius<sup>2</sup> kien ta' kulhadd. Kien hemm partitaji tal-Madonna ta' Lourdes u ta' Santa Marija kif ukoll xi sinjuri li kienu jmorru l-Qrendi bhala villegġjatura fosthom ta' Ghana u ta' Depiro. Bil-mod il-mod, din il-festa sekondarja tal-Madonna ta' Lourdes saret popolari hafna.

Għalkemm il-Każin Lourdes kien jieh parti fiz-żewġ festi, ġara li l-festa ta' Santa Marija kienet qed issir b'mod sempliċi, filwaqt li dik tal-Madonna ta' Lourdes kienet qed issir b'pompa kbira. Kien hawnhekk li beda diehel l-inkwiet tal-partiti u allura saret il-qasma. Dawk li kienu jxaqilbu lejn il-festa tal-Madonna ta' Lourdes baqgħu fil-Każin Lourdes, l-ohrajn harġu u waqqfu l-partit ta' Santa Marija. Dan kien ma' dhul is-seklu għoxrin, aktarx fl-1908.

## Il-familja ta' Ġużè Cassar fl-antik

Il-familja ta' Ġużè Cassar hadet il-parti tal-festa sekondarja, aktarx minhabba l-hbiberija tagħha mal-Kappillan Xuereb. Xi membri tal-familja ta' Ġużè magħrufa bhala taċ-*Ċess* u tal-*Mażina* kienu soċji fl-ewwel kumitat li sar fil-Każin ta' Lourdes. Fosthom insibu liz-ziju matern ta' Ġużè, Nikol Magri, li f'dan l-ewwel kumitat inhatar Viċi President, kariga li dam jokkupa għal tlettax-il sena. Minbarra hekk, dan Nikol Magri kien il-fundatur ta' l-ewwel orkestra fil-Qrendi u serva bhala t-tieni President tas-Soċjetà Lourdes mill-1908 sa l-1912.<sup>3</sup> Missier Ġużè, imbagħad, kien prinċipalment haġtu ddedikata lill-fratellanza u l-festa tal-Madonna ta' Lourdes. Kien imdahhal sew fl-organizzazzjoni tal-festa. Kien dam żmien jokkupa l-kariga ta' segretarju tal-Każin tal-Banda Lourdes. Kien miġnun wara l-festa, jiġbor il-flus, ġej u sejjer il-Kurja għal haġa jew għall-

<sup>1</sup> Borg, Vincent. Marian Devotions in the Islands of Saint Paul (1600-1800). *The Historical Society*, 1983.

*At Qrendi, a statue of Our Lady used to be brought out for public veneration on the feast of the Assumption. This custom is already recorded during the last two decades of the 17<sup>th</sup> century and incidentally it is the first occasion when a statue of Our Lady is directly linked with the Assumption feast in Malta.* AAM, VP 1685-87B, 216r.

<sup>2</sup> Din l-ewwel sede kienet fil-Palazz tan-Nobbli Spiteri Agius fi Strada Reale (illum Triq il-Kbira) fejn illum joqogħdu 'ta' Samwel'.

<sup>3</sup> Minbarra fundatur ta' l-ewwel orkestra fil-Qrendi, Nikol Magri baqa' magħruf għal diversi kapaciċitajiet tiegħu f'hafna oqsma. Huwa kien l-ewwel għalliem fl-iskola l-qadima, jiġifieri l-ewwel skola tar-rahali fi Triq it-Torri. Kien guljanista, peżatur u kien isewwi l-arloġġi. Kien responsabbli fil-jiem tal-festi fil-Qrendi għad-dhul tad-dawl bl-aċitalena.

ohra, jiddefendi. Ġieli kien ikollu xi nuqqas ta' qbil mal-kappillan peress li kien iżomm mal-festa sekondarja. Min-naħa l-ohra, omm Ġużè kienet ukoll, bħal hafna nisa ohrajn, devota hafna tal-Madonna ta' Lourdes. Għalhekk ma setax jonqos illi l-fratellanza u l-festa ta' Lourdes tal-Qrendi jkunu għal qalbha hafna tant li bl-ghajnuma ta' nisa ohrajn kienet tiehu parti attiva f'ċerti dekorazzjonijiet għall-festa. Ġużè Cassar twieled u għex f'dan l-ambjent – ambjent ta' familja fejn għaliha l-ewwel u qabel kolloxx kien hemm il-festa. Għalhekk ma setax ikun li dan ma jinfluwenzax lil Ġużè li kompli fejn halla missieru, b'kontribut kbir lis-Socjetà ta' Lourdes tal-Qrendi.

## Ġużè Cassar bħala tifel jagħti l-kontribut tiegħu fl-Orkestra Bellini u fil-festa Ċinkwantinarji ta' l-1928

Mal-bidu tas-seklu għoxrin, aktarx għall-habta ta' l-1904, twaqqfet Orkestra bl-isem Bellini minn Nikol Magri, iz-ziju matern ta' Ġużè. Il-kuncerti kienu jsiru fid-dar ta' l-istess Nikol li kienet hdejn il-każin fejn jinsab illum. L-Orkestra Bellini kienet tiehu sehem fit-tridijiet u l-festa tal-Madonna ta' Lourdes fi żmien meta kien jidderiegi s-Surmast Alfons Kissoun. Ġużè kien wiehed mill-mużiċisti zghar u kien idoqq it-timpani.<sup>4</sup>

L-1928 kien jahbat iċ-Ċinkwantinarji mit-Twaqqif tal-Fratellanza ta' Lourdes fil-Qrendi. F'dak iż-żmien Ġużè kellu għaxar snin u ma tantx kien jista' jgħid l-affarijiet preċiżi kif graw dakinhar. L-akbar avveniment li baqa' jiftakar kien meta daqq ma' l-Orkestra Bellini. Jiftakar ukoll hruq ta' purtieri fil-knisja parrokkjali tal-Qrendi.

## Tingħata dar minn missier Ġużè

Bejn is-snin 1932-33, fi żmien il-Kappillan Emmanuel Micallef (1926-1934), il-Partit ta' Lourdes ried jagħmel bradella ġdida. Meta pprezentaw ir-Rikors il-Kurja, kien jidher li kolloxx sew. Izda wara nqalghu l-irwiefen kollha u d-disinn ma kienx approvat għaliex skond l-appendiċi XV tal-Konċilju Reġjonali Malti d-disinji għall-opri godda għall-festi sekondarji kellhom ikunu sempliċi. Bi protesta għal dan, il-partit ta' Lourdes ma organizzax il-festa għal sentejn u wara l-inkwriet tant kiber li l-Kurja ssuspendiet il-festa. Meta kien mar Dun Elia Spiteri (1934-1949) bħala kappillan ġdid, is-sitwazzjoni kompliet teħzien ferm u l-inkwriet tal-partiti tal-festi tant kiber li gieghel lill-Isqof Mawru Caruana biex fid-9 ta' Awissu 1935 johroġ digriet li bih issuspenda l-Fratellanza ta' Lourdes. Il-Każin ta' Lourdes li kien fejn illum hemm il-każin ta' Santa Marija, kien gie magħluq mill-pulizija.

Għaddew xi snin u missier Ġużè kien hass li l-partit ta' Lourdes kien jixraqlu każin. Għalhekk hu qasam id-dar residenzjali tiegħu li kienet fi Pjazza Santa Marija biex akkomoda lill-Każin ta' Lourdes.

## Ġużè Cassar isir President tas-Socjetà Lourdes

Meta bdiet it-Tieni Gwerra Dinjija, il-festi ma baqghux isiru. Wara l-mewt ta' missieru, Ġużè xorta beda jiehu parti aktar attiva minn qabel fil-każin u jinteressa ruhu aktar fil-fratellanza u l-festa. Fil-fatt wara missieru, fl-1940 Cassar lahaq hu segretarju<sup>5</sup> u fl-1942 ha l-kariga ta' President. Fl-1942, fiż-żminijiet iebsin u koroh tal-gwerra, Ġużè Cassar kien elett President tas-Socjetà Lourdes.

Ċertu Carmelo Aquilina mlaqqam ta' *Bodu* beda jagħti spinta lill-attivitajiet tal-każin il-ġdid. Ġużè ftiehem ma' Carmelo Aquilina li jgħib lis-Surmast Mikiel Ciantar, Żebbuġi, biex jorganizza banda. Taht is-Surmast Ciantar, twaqqfet banda li kibret u saret waħda mill-ahjar baned ta' Malta. Ciantar kien jagħti l-lezzjonijiet tal-mużika kull nhar ta' Sibt flimkien ma' Carmelo Aquilina. Ciantar kien ukoll jorqod il-każin tas-Socjetà, mis-Sibt għall-Hadd, u l-Hadd filghodu kien jagħmel il-kuncerti.

<sup>4</sup> Barra mill-mużika profana li kienet tesegwixxi fiċ-ċelebrazzjonijiet tal-maġġoranza tal-festi ta' barra, din l-Orkestra Bellini ndahlet ukoll għall-mużika sagra u għamlet xi servizzi sagri fil-knisja parrokkjali tal-Qrendi. Fl-1905 insibu li għall-festi devoti tal-Ġimgha l-Kbira, l-orkestra l-ġdida tal-Qrendi daqqet r-responsorji fl-intervall ta' kull stazzjon. Dawn ir-responsorji kienu ġew miktuba mis-Surmast ta' l-orkestra Carmelo Zammit stess u kienu ġew imfahhra ferm għall-ġmiel tagħhom. Bħala l-ewwel Surmast Direttur ta' din l-Orkestra nsibu lil Maestro Anonio Pace. Programm festa Lourdes 1989 u *Avvenimenti fl-Istorja Bikrija tal-Casino Lourdes* ta' Carmen Lia f'Programm Festa ta' l-Għaqda Mużikali Lourdes, Qrendi, pp.37-39.

<sup>5</sup> Mro. Carmelo Scicluna twieled Hal Qormi fil-25 ta' Lulju 1903. Ta' dsatax-il sena kien beda jidderiegi l-Banda Pinto ta' Hal Qormi. Fl-1923 sar Surmast Direttur tal-Banda Pio X ta' Hal Lija u fl-1932 lahaq ukoll Surmast Direttur tal-Banda Beland taż-Żejtun flok Mro. Miruzzi. Lahaq Surmast Direttur tal-Banda Lourdes fit- ta' Lulju 1947. Skond il-Minuti ezistenti tal-Kumitat tas-Socjetà Mużikali Lourdes, f'Seduta numru 15, il-Kumitat unanimament hatru bħala Surmast Direttur tal-banda bi hlas ta' Lm6.00 fix-xahar.


## L-inizjattiva ta' Ġużè biex sar l-Innu lill-Madonna ta' Lourdes

Wara l-gwerra nsibu qawmien u interess ġdid fil-baned. Il-Kumitat tal-Banda Lourdes beda juri interess kbir sabiex jinkiteb Innu Sagru lill-Madonna taht it-titlu minn ta' Lourdes li kellu jinkludi solisti bhal tenor u baritonu kif ukoll kor. Il-kumitat kien konvint li s-Surmast Direttur li kien għadu kif jilhaq, Carmelo Scicluna, kellu l-kwalifiki u l-kapaċitajiet kollha li jinseg innu klassiku bl-isbah sinfonija, armonija u melodija. F'Settembru ta' l-1947, Dun Frans Camilleri,<sup>6</sup> maghruf għall-kitba ta' l-innijiet, kien avviċinat minn Mro. Carmelo Scicluna,<sup>7</sup> dak iż-żmien Surmast Direttur tal-Banda Lourdes, sabiex jikteb innu bil-Malti ddedikat lill-Madonna ta' Lourdes. Dan l-innu kien sar fuq inizjattiva ta' Ġużè Cassar li kien wera x-xewqa u ssuġġerixxa li jinkiteb innu lill-Madonna b'*leit motif* in-noti ta' l-Ave Maria ta' Lourdes u li l-istrumenti tal-banda jinkludu l-qniepen. Ix-xewqa ta' Ġużè Cassar inqatgħet għaliex l-innu nkiteb minn Dun Frans f'Settembru 1947 u l-mużika minn Mro. Scicluna tlestiet fit-30 ta' Settembru 1947. Ukoll, l-innu beda proprju bil-qniepen fl-ewwel versi tiegħu:

*“Smajna l-qniepen b’leħenhom ferrieħa,  
Isellmulek u jinsġu t-tifħir,  
Xbejba Mbierka fost kollha magħżula,  
Biex Omm Alla li ħalqek issir.”*

L-innu, però, jidher li żżanzan fl-ewwel dehra tal-Madonna ta' Lourdes fil-11 ta' Frar 1948.

Ukoll, il-versi ta' dan l-innu kienu fost l-ewwel mitt innu li Dun Frans Camilleri ppubblika fi ktieb fis-sena 1948.



Festa 1943

## It-thabrik ta' Ġużè jwassal għat-twaqqif mill-ġdid tal-Fratellanza ta' Lourdes

Il-festa tal-Madonna ta' Lourdes kienet soppressa min-nofs is-snin tletin sa l-ahhar tas-snin hamsin u għalhekk minkejja li meta t-Tieni Gwerra naqset mill-qilla tagħha, twaqqfet il-Banda Lourdes, din ma setgħetx tiehu sehem fil-festa tal-Madonna ta' Lourdes għax lanqas fratellanza ma kien għad hemm. Għalhekk il-kumitat haseb biex jagħmel festa fil-Jum Nazzjonali tat-8 ta' Settembru. Din il-festa li kienet tisseejjah “Ta' l-Arblu” kienet festa kbira u kienu jieħdu parti sa tmien baned minn bosta bliet u rħula ta' Malta. Kienet saret festa popolari u kienu jithejjew hafna murtali u nar ta' l-art mekkanizzat. In-nies kienu jiġu minn kull rokna ta' Malta u spiss kienu jistaqsu għaliex ma kinitx issir purċissjoni fil-festa. Il-Qrendin kienu b'ċajta jweġbuhom li

<sup>6</sup> Programm Festa Lourdes 1990, pp. 23-28.

<sup>7</sup> President - A. Zammit Mc Keon Esq., Secretary - Joseph Cassar, Esq., Cashier - P. Magri, Esq. Members - Michele Cassar, Giov. Callus, Joseph Bugeja, Joseph Magro, Francis Vella, Joseph Cassar, Carmelo Bugeja, John Pace, Joseph Magri, John Farrugia, Guida Generale 1937-38.

Missier Ġużè kien segretarju u Ġużè kien membru.

C. Crendi - Circolo Musicale Lourdes 25, Sda. Parrocchiale, Presidente Onor. Not. S. Borg Olivier.

Vice Presidente - N. Magri

Segretario - Giuseppe Cassar

Ass. Seg. Patrick Mahoney

Cassiere Carmelo Aquilina, Ass. Cassiere - Luigi Galea

Direttore Generali - Andrea Magro

Archivista - Giuseppe Magro

Deputati - Benjamino Cassar, Giov. Callus, Anġ. Cassar, Fco. Vella, Giorgio Cassar, Paolo Vella, Anġ. Bezzina, Giuseppe Brincat, Giovanni Catania - Guida Generale 1933-34.

l-Qrendi kienet bhal Birkirkara, il-purċissjoni kienet issir filghodu. Kienu bosta li ma emmnu, iżda kien ikun hemm min jiblagħha din iċ-ċajta. Din il-festa, però, qatt ma kienet għoġbot lill-Arċisqof Gonzi li kienet nieqsa mill-aspett reliġjuż u għalhekk kien iqisha bhala festa ta' bluha u ta' zina.


Sadanittant, il-Kappillan Dun Elia Spiteri kien miet u fl-1950 lahaq Dun Nerik Mahoney mill-Isla, post il-Bambina. Il-partitarji ta' Lourdes reġġu talbu biex il-festa tibda ssir.

Il-partitarji ta' Lourdes xorta baqġu juru x-xewqa tagħhom li terġa' tibda ssir il-festa. Fl-1956, meta Mons. Arċisqof Mikiel Gonzi għamel il-Viżta Pastorali


tiegħu fil-Qrendi, bosta kienu dawk li tennewlu t-talba tagħhom biex fil-Qrendi terġa' titwaqqaf il-Fratellanza tal-Madonna ta' Lourdes. Saret ukoll rewwixta min-nisa partitarji tas-Socjetà, li żgur halliet xi effetti pozittivi. Fil-Qrendi dak iż-żmien kien hemm Madre Frangiska, soru li kellha l-fama ta' qdusija. Din ġabret magħha għadd ta' nisa biex meta l-Arċisqof iżur il-Kunvent tagħha, din titolbu l-festa. F'okkażjoni ohra, għall-habta tas-sena 1956, meta l-Arċisqof żar l-iskola tal-Qrendi, bosta nies kienu nġabru biex jitolbu il-festa. Ir-rassa fuq il-karozza kienet tant kbira li dakinhar qaċċtulu l-bandiera minn fuq il-karozza.

Ġużè u l-Kappillan Mahoney kienu hbieb kbar, iżda l-Arċisqof Gonzi żamm iebes u ma riedx li jagħti l-kunsens tiegħu biex terġa' tkun imwaqqfa l-fratellanza. Però wara xi żmien, permezz ta' Carmelo Aquilina (Bobu), instab inkwadru li kien fil-kamra fejn kien jinżamm l-armor tal-fratellanza. Dan l-inkwadru kien fih kitba magħmula mill-istess Kappillan Xuereb. Din il-kitba kienet tgħid bil-Latin li l-Fratellanza tal-Madonna ta' Lourdes kienet assoċjata ma' l-Arċikonfraternità Primarja u ma' l-Arċisolidalità tas-Sinjura ta' Lourdes f'Ruma. Ġużè kiteb barra minn Malta biex isir jaf x'kienu eżatt il-privileġġi ta' din l-Arċikonfraternità. L-aktar li kienet laqtitu fit-tweġiba li rċieva kienet il-parti li tgħid li biex din l-Arċikonfraternità tkun soppressa kienet meħtieġa l-awtorità tal-Papa. Fil-każ partikolari tas-Socjetà ta' Lourdes, meta kienet soppressa l-fratellanza ma kienx hemm il-kunsens tal-Papa, u għalhekk l-Arċisqof kien iddeċieda wahdu mingħajr ma ta ebda raġuni tad-deċiżjoni tiegħu li jossopprimi l-fratellanza.

Il-kumitat għamel rikors il-kurja. Saru diversi taħditiet ma' l-Arċisqof Gonzi. Ġużè mar ukoll għand l-Arċisqof, li min-naha tiegħu dejjem kien jilqgħu, u wara li ra d-dokumenti kollha, qal lil Ġużè li xi ftit tar-raġun kellu u zied jgħidli li peress li fi ftit żmien kien se jiġi ċċelebrat iċ-ċentinarju mid-dehriet tal-Madonna ta'



*Festi Ċentinarji mit-twaqqif tal-Fratellanza tal-Beata Vergni Immakolata ta' Lourdes – Qrendi – 1978.*



*Tberik ta' strumenti tal-banda u standardi mill-W.R. Kappillan Patrick Mahoney – 1956*

Lourdes fl-1958, kien se jiehu l-okkażjoni biex jerġa' jistabbilixxi l-fratellanza, bil-kundizzjoni, però, li l-festa li l-każin kien qed jorganizza fit-8 ta' Settembru ma tkomplix issir. L-Arċisqof ma kienx aċċetta lanqas li l-festa tal-Madonna ta' Lourdes tkun iċċelebrata bhall-festi sekondarji l-ohra għax dan insista li din kienet se tibda mill-ġdid. Ġużè aċċetta għax kien jixtieq hafna li jerġa' jara lill-Madonna ta' Lourdes tohroġ mill-ġdid fit-toroq tal-Qrendi. Fis-27 ta' Ġunju 1958 l-Arċisqof Gonzi reġa' waqqaf il-Fratellanza u għalhekk wara tlieta u tletin sena reġġet bdiet issir il-festa tal-Madonna ta' Lourdes, dejjem bit-thabrik ta' Ġużè Cassar. Wara l-1958, il-festa tal-Madonna ta' Lourdes komplet tikber bhala festa tat-tielet klassi.

## Ġużè u t-twaqqif tal-festa bhala sekondarja

Wara xi żmien il-partitarji ta' Lourdes reġghu talbu biex il-festa ma tibqax issir bhala tat-tielet klassi iżda bhal tas-sekondarji. Fl-1960 miet il-Kappillan Mahoney u minfloku lahaq il-Kappillan Salv Fenech mill-Furjana li kien jaf il-Qrendi sew peress li kien diġà għalliem fl-iskola primarja tal-Qrendi. Ġużè baqa jstinka sabiex il-festa ta' Lourdes tkun tista' tibda tkun iċċelebrata bhall-festi sekondarji l-oħra. Is-Socjetà kellha problema peress li l-każin ma kienx qrib il-knisja u għalhekk il-planċier tal-banda kien jintrama quddiem il-każin waqt li l-armor tal-festa kien isir biss quddiem il-knisja.

Fis-sena 1962 l-Arcisqof Gonzi laqa' t-talba tal-Madonna ta' Lourdes u tahom il-permess li jkollhom l-istes drittijiet għall-festi tas-sekondarji. Ġużè kien għabha żewġ. Il-partitarji ta' Santa Marija hadu għalihom u għalhekk ma saritx il-festa bi protesta u baqghu ma jagħmlu hiex sa ma nbidel il-Kappillan Fenech fl-1969.

B'hekk il-partitarji ta' Lourdes akkwistaw lura l-fratellanza u l-festa.

## Armor mal-post kollu bis-saħħa ta' Ġużè

Hemm hafna mill-partitarji tal-festi titolari li jwahhlu fl-Avukat Cassar bhala dak li kellu sehem kbir fit-nehija tar-restrizzjonijiet fuq il-festi sekondarji.

Fl-1970 il-partitarji ta' Lourdes kienu għamlu talba biex jistgħu jarmaw il-pjazza wkoll.

Fl-1971 Ġużè Cassar reġa' hareġ għall-politika u sar ministru. Sadanittant fuq inizjattiva tas-Socjetà ta' Lourdes u speċjalment bit-tħabrik tas-Sur Joe Magro u s-Sur Joe Bugeja, kien twaqqaf Kumitat Festi Sekondarji li kien jiltaqa' fil-Każin Anglo-Maltese, il-Belt, fejn kienu mistiedna jattendu rappreżentanti mill-festi sekondarji kollha. Fuq sugġeriment ta' Ġużè Cassar saret applikazzjoni minn dak il-kumitat lill-gvern sabiex il-każini tal-festi sekondarji jkollhom l-istess drittijiet daqs dawk tal-festi tal-parroċċa, f'dak li kellu x'jaqsam ma' l-armor u t-tizjin fil-festi ta' barra. Iżda l-Kummissarju tal-Pulizija ta' dak iż-żmien ma aċċettax il-proposta tagħhom. It-tweġiba kienet li skond ir-regolamenti l-kappillan tar-rahall kellu wkoll ġuristikazzjoni fuq il-festa esterna.

Il-Prim Ministru Dom Mintoff ma kien jaf xejn fuq il-kwistjoni ta' l-armor. Però kien Ġużè Cassar li spjega



*Seduta Ġenerali Annwali – 1979*



*Akkademja tal-Mużika Maria Lourdes mal-President Dr. Ġużè Cassar – 1980*

s-sitwazzjoni lil Mintoff u dan min-naha tieghu malajr ordna li ma kienx hemm il-htieġa li jinghata l-kunsens tal-kappillan għall-armar ta' barra u biex jinharq in-nar. Id-deċiżjoni kellha tithalla biss f'idejn il-Kummissarju tal-Pulizija. Dan kien il-Ġimgħa, jumejn biss qabel il-festa tal-Madonna ta' Lourdes fl-1975. Ġużè mill-ewwel kien ċempel il-Qrendi u għarraf lill-Kumitat tal-Każin ta' Lourdes li l-armar ta' barra seta' jsir fit-toroq kollha tal-Qrendi. L-entuzjażmu, il-ferħ u l-ġenn tal-Partitarji għal dik l-ahbar kien kbir.<sup>8</sup>

### Kontribut kbir matul hajjet Ġużè Cassar

Ġużè Cassar baqa' jokkupa l-kariga ta' President tal-Każin tal-Banda Lourdes sakemm miet f'Novembru 2001. Baqa' jhabrek u jirsisti sa l-ahhar għall-fratellanza, festa u Każin ta' Lourdes tal-Qrendi. Huwa kien ukoll benefattur kbir tas-Socjetà.



Festa 1984

## Imut l-Avukat Ġużè Cassar Wieħed mill-Pilastru tas-Seklu Għoxrin

L-Avukat Ġużè Cassar halliena fis-27 ta' Novembru tas-sena l-ohra. Fl-ahhar snin ta' hajtu l-Avukat Cassar kien jokkupa l-kariga ta' Agent President tar-Repubblika. Huwa kien ilu sa mill-bidu tas-snin erbghin involut fil-politika u matul il-karriera politika tieghu kien jokkupa diversi karigi ministerjali. Fil-qasam soċjali l-Avukat Cassar kien ilu għal snin twal President tal-Banda Lourdes tal-Qrendi.

L-ahbar tal-mewt tieghu hasditni għalkemm b'xi mod kont qed nistenniha peress li saħħtu kienet ilha sejra lura. Lil Ġużè Cassar sirt nafu meta għal dawn l-ahhar snin kont nagħmillu xi intervisti fil-Palazz il-Belt dwar diversi aspetti tal-hajja politika u soċjali tieghu. Wara karriera politika twila ferm, ma kontx nistenna li Ġużè jiftakar kollox. Kien nesa hafna mill-affarijiet li għaddew minghalih. F'hajtu ma tantx kien ihobb jikteb dwar dak li kien jiltaqa' miegħu u għalhekk kien isibha xi ftit diffiċli biex jiftakar. Però li kien jolqotni f'Ġużè kienet is-sincerità u l-onestà tieghu kif ukoll ix-xewqa kbira tieghu li ma jwegġa' lil hadd bi kliemu. Baqa' sa l-ahhar ta' hajtu maħbub minn kulhadd. Il-President tar-Repubblika kien jirreferi għalih bhala "Iz-Ziju Ġuż". Kien ukoll bniedem kbir, bniedem li dejjem hadem u stinka għal rahal twelidu kif ukoll għal Malta.



Ġużè Cassar, imwieled il-Qrendi fit-22 ta' Jannar 1918 bin Giuseppe u Giovanna née Magri, kien ġej minn familja tipika tar-rahal, familja ta' haddiema, familja li l-hajja tagħha kienet tepitomizza fuq ir-religjuż u l-

<sup>8</sup> Dun Frans Camilleri tweled fl-1919 fil-Marsa. L-ewwel editur ta' *Il-Huġġieġa* u ta' *Lil Hutna*. Kiteb madwar 500 innu għall-parroċċi, skejjel, għaqdiet religjużi u profani u għall-kazini tal-banda. Is-Socjetà Lourdes kienet ixxurtjata li wara l-gwerra l-innijiet bdew jinkitbu bil-Malti u mhux bit-Taljan.

agrikolu. Missier Ġużè kien mastrudaxxa u aktar tard sar Riċevitur tal-Lottu fil-Qrendi. Ghalkemm Ġużè twieled f'dan l-ambjent sempliċi tar-rahal, fl-istess waqt qatt ma kellu hajra għall-biedja. Fil-familja tiegħu sab ukoll ambjent tal-liġi. Lil missier Ġużè, lil Gużeppe, il-Qrendin kienu jafuh bhala l-*avukat tal-qorq* u n-nies jikkellmu fuqu b'ammirazzjoni *Jaf jaqra u jifhem bit-Taljan*. Mhux ta' b'xejn li l-familja ta' Ġużè kienet tgawdi stima kbira fir-rahal! Missier Ġużè kien dejjem iħajjar lil ibnu Ġużè biex meta jikber jaqbad il-professjoni ta' avukat. Għalhekk wara l-iskola primarja tal-Qrendi, Ġużè mar fl-aħjar skejjet ta' dak iż-żmien. Wara s-Seminarju ta' Ghawdex fejn għamel sar-raba' klassi, fl-1934 Ġużè għamel eżami tad-dhul għall-hameš Klassi Sekondarja tal-Liċeo ta' Malta u hemm baqa' jistudja sakemm ta l-eżami tal-Matrikola u għadda għall-Università ta' Malta. Hemmhekk ġab il-Bakkalawreat fl-Arti (B.A.) u kompli sakemm fl-1943 ha l-Lawrja ta' Avukat (LL.D.). Fost l-istudenti fl-istess kors tal-liġi nsibu l-ex-Prim Imhalled J.J. Cremona, l-ex-Imhalled fin Caruana Curran, Riccardo Farrugia, John Anastasi, Fortunato Mizzi u l-ex-Ministru Dr. Carmelo Caruana. Wara xi żmien Ġużè serva bhala voluntier fil-*Home Guard* waqt il-gwerra. Fil-gwerra, Ġużè kien sar familjari ma' John Cole. Dan ir-refuġjat fil-Qrendi halla impatt kbir fuq Cassar peress li kien Cole li introduċih għall-ideat soċjalisti. B'insistenza ta' John Cole wkoll, Ġużè Cassar ipprepara għall-politika.



Kien fil-bidu tas-snin erbghin li Ġużè Cassar beda jinvolvi ruhu fil-politika. Beda l-karriera politika tant twila tiegħu bhala delegat ta' *Lourdes Music Club* tal-Qrendi fl-Assemblea Nazzjonali ta' 1-1945. Kien ukoll waqt il-laqgħat ta' din l-Assemblea li Ġużè kellu l-ewwel kuntatt tiegħu mal-Perit Dom Mintoff li kien ukoll jattendi bhala delegat. Huwa stess kien irrakkontali kif dahal fil-politika:

*Mistoqsija lil Cassar:* Kif dħalt fil-politika inti?

*Cassar:* Ara, kont nattendi fl-Assemblea Ġenerali bhala President tal-Każin tal-Banda ta' Lourdes...kont niehu pjaċir, haġa tal-Kostituzzjoni. Kien jattendi John Cole ukoll, ma nafx taht liema...forsi l-*General Workers Union* għax kien attiv hafna fil-G.W.U. U dan darba minnhom ġie fuqi flimkien ma' Mintoff.



*Skola Primarja Qrendi fi żmien is-Surmast Filippu Zammit (circa 1923)*

- Cole lil Mintoff:* Dom, ara dan huwa Cassar.
- Mintoff lil Cassar:* Ma nafekx jien. Jien Dom Mintoff.
- Cassar lil Montoff:* Jiena naf li inti Dom Mintoff. Kont student u kont narak toqghod tohroġ wiehed wara l-iehor għall-premjijiet. Imma qatt ma kelli l-pjaċir niltaqa' mieghek.
- Cole lil Mintoff:* Dom, dan huwa Cassar kif ghidtlek jien, issa qara hafna fuq politika, nitkellem miegħu spiss u l-ideat tiegħu jxaqilbu sewwa lejn l-ideat tagħna. Dan nistgħu nqisuh bhala wiehed minna. Indahhluh.
- Cole lil Cassar:* Inti xi tghid?
- Cassar:* Jien ma rridx nidhol għal issa, għadni se nibda, għadni lanqas sirt avukat, għadni student u se nidhol fil-politika?!
- Cole lil Cassar:* X'fiha din? Ara ġewwa. Issa tircievi li inti ġewwa, daqshekk.



*Dr. Ġużè Cassar flimkien ma' xi studenti tal-Liġi*

U minn dak inhar 'il quddiem Ġużè Cassar sab ruhu membru tal-Partit Laburista.

Fl-1945 Ġużè Cassar kien elett għall-ewwel darba membru tal-Kunsill tal-Gvern mal-Partit Laburista, dak iż-żmien fuq l-ewwel distrett elettorali meta l-Partit tal-Haddiema kien immexxi mit-Tabib Pawlu Boffa. Kellu suċċess kbir.

Fl-1947 Ġużè kkontesta għall-elezzjoni f'isem il-Partit Laburista u kien elett. Sar *Speaker* fl-Assemblea Legiżlattiva ta' l-1947 wara li rrifjuta li jsir Ministru billi kellu x-xewqa li jkompli jipprattika l-professjoni ta' Avukat. Matul dan iż-żmien kellu diversi każijiet kriminali importanti f'idejh. Fl-1948 inhatar Ministru tal-

Ġustizzja u Affarijiet Parlamentari, liema kariga żamm sa Settembru ta' l-1950.

Fl-1948 Ġużè Cassar iżżewweġ lil Jane née Pace mill-Birgu. Iċ-ċerimonja taż-żwieġ saret fil-Kurja Arċiveskovili l-Belt minn Mons. Arċisqof Mikiel Gonzi stess. Ix-xhieda kienu l-Prim Ministru Sir Paul Boffa u l-Prim Imhalled Sir George Borg.

Fl-elezzjoni tas-snin hamsin, l-Avukat Cassar kien ikkontesta mal-*Malta Workers Party* u f'dan il-Gvern ta' koalizzjoni huwa kien Ministru tal-Ġustizzja fil-Partit ta' Boffa fi żmien meta hadem bis-shih bhala medjatur biex jgħaqqad mill-ġdid il-Moviment tal-Haddiema. Huwa reġa' nġhaqqad mal-Partit Laburista fit-3 ta' Ottubru 1953 fejn baqa' johroġ f'kull elezzjoni. Matul il-hmistax-il

sena ta' Gvern Laburista huwa kien jokkupa l-karigi ta' Ministru tax-Xogħol, Edukazzjoni, Ġustizzja u Finanzi fost l-ohrajn.

Fil-perjodu ta' bejn l-1962 u l-1971 Ġużè Cassar ma kienx ikkontesta l-elezzjoni ġenerali minhabba l-kwistjoni politika-religjuża li l-Partit Laburista kellu mal-Knisja. Fl-1971 kien reġa' kkontesta u ġie għal diversi snin u dejjem mahtur ministru. Fl-1976 Ġużè Cassar sar deputat mexxej tal-Partit Laburista. Hu kellu







*L-E.T. Dr. Ġuzè Cassar, Agent President ta' Malta, għaddej fil-kuridur tal-Palazz il-Belt, wara l-ġurament tal-ħatra*

sehem fit-tfassil tal-kostituzzjoni tar-Repubblika. L-ahhar elezzjoni li kkontesta kienet dik ta' l-1992. Fl-1993 inghata Ġieh ir-Repubblika u wara s-sena 1997 ġieli serva bhala Agent President tar-Repubblika.

Matul hajtu serva u ta li seta' lil pajjiżu. Il-parti l-kbira ta' hajtu għaddeha attiv fil-politika fejn dejjem qeda doveri kemm bhala Ministru u kif ukoll bhala membru tal-Parlament. Kien persuna li kapaçi tiddibatti u titkellem fuq kollox. Il-famuża "però" tieghu tirrifletti t-tattika politika fina tieghu. Kellu wkoll kapaçità kbira tieghu li f'sitwazzjonijiet diffiçli jnissel tbissima b'xi çajta li kien jghid. "J' Alla li jkollna aktar nies bħalu," qal il-Prim Ministru Eddie Fenech Adami meta sema' bl-ahbar tal-mewt ta' l-Avukat Ġuzè Cassar.

# ATTRANS COMMERCIALS LTD

Mdina Road, Żebbuġ ZBG 06 - Malta

Tel: 21465390 Fax: 21463696 Mobile: 9949 0222

**GENERATORS  
FOR SALE  
&  
HIRE**

